

మన తరిమెల నాగిరెడ్డి-మానవతామూర్తి  
మనందరి స్ఫూర్తి  
జగమెరిగిన నాగిరెడ్డి-జగజగీయ మూర్తి  
కీర్తి జన జ్వాలాబీప్తి  
అరుణారుణ వజ్రఖచిత ఖడ్గధార నాగిరెడ్డి  
అణువణువున కరిగె దయాకరుణధార నాగిరెడ్డి  
క్షణం-క్షణం అనుక్షణం-రణంలాగ కదిలినాడు  
దినం-దినం జీవితాన్ని-పణంపెట్టి నిలిచినాడు  
జననం-మరణం-మధ్యన  
జనం కొరకె బతికినాడు

॥మన॥

తెల్లవాడు-నల్లవాడు ఇద్దరి పరిపాలనలో  
రాజద్రోహి ముద్రపడిన మాతృభూమి ప్రేమికుడు  
జీవితమే భారతీయ కమ్యూనిస్టు చరిత్రగా  
విప్లవజెండా పట్టిన అనంత మహాత్ముడతడు  
కటకటాల జైలులోన మల్లెలు పూయించినాడు  
స్నేహం-స్వేచ్ఛా-విప్లవ కపోతమై బతికినాడు  
బావమరిది-ముఖ్యమంత్రి పీఠంపై వుంటేనేం  
కడదాక తనది ప్రజాహృదయ పీఠమన్నాడు  
వర్గ శత్రువులవైపున-కన్నతండ్రి ఉన్నాసరే  
'ఖబడ్డార్' అని చెప్పిన కమ్యూనిజ నిబద్ధుడు  
బాతాఖాని షాపని-అసెంబ్లీని వదలిపెట్టి  
ఆఖరి ఊపిరిదాకా ఆగని రణయాత్రికుడు  
స్వప్నత-సమకాలీనత-నిజాయితీ-దూరదృష్టి  
సమరూపుడె నాయకుడని ఆచరణలో చూపినాడు

॥మన॥

విదేశీ అవ్వలను తెచ్చి-స్వదేశీ పత్రికలలోన  
సదా పోజుకొట్టి ముఖ్యమంత్రి-ప్రధానులను  
ఎన్నాళ్ళీ-భారతాన్ని తాకట్టులో పెడతారని  
ఎనాడో ప్రశ్నించిన ఎరుపెక్కిన కాలజ్ఞుని  
మార్క్స్ చెప్పే సమసమాజ భావనకై పోరాడే  
కమ్యూనిస్టులెప్పుడు జాతి వ్యతిరేకులు కాదంటూ  
విదేశీయ కంపెనీల-ప్రపంచబ్యాంకధికారుల  
ఆజ్ఞలకు తలవంచిన-నాటి-నేటి పాలకులు  
భారత జాతీయతకు విఘాతకులు అన్నాడు  
మిత-అతి-అవకాశవాదాలకు ఎదురు నిల్చి  
పూలను-రాలను ప్రేమగ అందుకున్న స్థితప్రజ్ఞుడు ప్రజానేత

॥మన॥

చీలినారు కమ్యూనిస్టు వీరులని స్వార్థపరులు  
తమ చంకలు గుడ్డుకొని గద్దెలపై వుండనీండి  
ఏదో ఒకరోజు-మన కమ్యూనిస్టు పార్టీలు  
ఏకమై ఎర్రజెండా ఎగరేస్తాయన్నాడు  
మార్క్సజాన్ని మనదేశపు ప్రజల సంస్కృతులతోని  
కలగలిపినాడె ప్రజలు కలిసొస్తారన్నాడు  
నిజం-కమ్యూనిజం-భువిని పాలించుట తద్వమని  
కమ్యూనిస్టు విశ్వరూపకదన గీత పలికినాడు

॥మన॥

(తరిమెల నాగిరెడ్డి శతజయంతిసభలో అనంతపురంలో అశోక్తేజ ఆలపించిన రచన)